

आकाशवाणी जयपुर-अजमेर

- राज्य मांय आज ई जोरदार मेह बरस्यो- 8 जिला मांय तेज बिरखा रो ऑरेंज अलर्ट जारी।
- प्रदेश रा न्यारा-न्यारा आकांक्षी ब्लॉक्स मांय सम्पूर्णता अभियान री सरूआत रा कार्यक्रम व्ह्या।
- मुख्यमंत्री भजन लाल शर्मा कह्यो-राज्य सरकार रत्न अर गेहणा रा उद्योग ने बधावो देवण सारू लगातार काम कर रही है।
- प्रदेश री 66 हजार सरकारी स्कूलां रा बच्चां ने मुफ्त किताबा देवण रो कार्यक्रम आज सरू व्ह्यो।

000

राज्य मांय आज ई जोरदार मेह बरस्यो। जयपुर मांय दोपहरां री बगत तेज बरसात व्ही। बूंदी मांय ई आज चोखी बारिश व्ही, ज्यीं पाछे शहर रा नीचला हलकां मांय पाणी भर ग्यो। करौली जिला मांय ई केई ठोड़ां मेह बरस्यो। टोंक, सवाईमाधोपुर अर गंगपुरसिटी मांय ई बिरखा पाछे नीचला हलकां मांय पाणी भर ग्यो। जोरदार मेह पाछे आया पाणी ऊं टोंक जिला री लावा ग्राम पंचायत रो रामसागर बंधो टूट ग्यो। जिला प्रशासन बंधां मांय आ रह्या बेहिसाब पाणी ने ध्यान राखता थकां गांवां ने सावचेत कर दीना है। टोंक री जिला कलेक्टर जनता ऊं बारिश रे दौरान घर मांय ई रेहवण री अपील कीनी है। झालावाड़ जिला मांय ई केई ठोड़ां तेज बरसात व्ही। म्हाणा सवाईमाधोपुर खबरनवीस बतायो के मौसम विभाग कानी ऊं भारी बारिश बाबत चेतायां पाछे जिला प्रशासन पूरी सावचेती राख रह्यो है।

ई बीचे मौसम विभाग आज जयपुर, टोंक, सवाईमाधोपुर, करौली, बूंदी, बारां, कोटा अर झालावाड़ जिलां सारू ऑरेंज अलर्ट जारी कीनो है। मौसम केन्द्र जयपुर रा निदेशक राधेश्याम शर्मा बतायो के टोंक अर आरे-सारे रा हलका मांय कटे-कटे जोरदार बिरखा रा आसार है।

000

प्रदेश रा न्यारा-न्यारा आकांक्षी ब्लॉक्स मांय आज सम्पूर्णता अभियान सरू व्ह्यो। 30 सितम्बर तांई चालण वाळा ई अभियान रा तहत स्वास्थ्य, पोषण, भणार्ई-लिखाई, खेती-बाड़ी, मिट्टी अर सामाजिक विकास रा छह सूचकांकां ऊं जुड़ी सौ फीसदी कामयाबी हासिल करण सारू जतन कर्या जावेला। शाहपुरा जिला रा कोटडी मांय आज संपूर्णता अभियान री सरूआत रो कार्यक्रम राख्यी ज्यो। ई मौके कोटडी ब्लॉक मांय विद्यार्थी जागरूकता रैली निकाळी। दौसा जिला रा रामगढ पचवारा रा राहुवास तहसील रा दफ्तर मांय संपूर्णता अभियान रो उद्घाटन कार्यक्रम राख्यी ज्यो। करौली जिला मुख्यालय माथे जिला कलेक्टर नीलाभ सक्सेना रा निर्देशन मांय सम्पूर्णता अभियान सभा राख्यी ज्यी। जिला रा मासलपुर ब्लॉक मांय ओ अभियान सरू करी ज्यो। हनुमानगढ जिला रा संगरिया मांय संपूर्णता अभियान रा उद्घाटन रे मौके जिला कलेक्टर लोगां ने इण रा मकसद री जाणकारी दीनी अर नौजवानां ने नशो नी करण री शपथ दिरायी।

झालावाड़ जिला री खानपुर पंचायत समिति मांय सम्पूर्णता अभियान रो उद्घाटन कार्यक्रम राख्यी ज्यो। अभियान रा तैत वठै राजीविका री ओर ऊं न्यारा-न्यारा सामान री प्रदर्शनी लगायी जावेला। नागौर

जिला रा जायल मांय सम्पूर्णता अभियान री सरूआत रा कार्यक्रम मांय जिला कलेक्टर अर नीति आयोग रा सलाहकार ई मौजूद रह्या। सिरौही जिला मांय सम्पूर्णता अभियान रो सांसद लुम्बाराम चौधरी उद्घाटन कीनो। जिला कलेक्टर शुभम चौधरी ई अभियान रा उद्देश्यां री जाणकारी दीनी।

पाली जिला रा रानी पंचायत समिति मांय राखी ज्या उद्घाटन कार्यक्रम मांय राजीविका ऊं जुडी महिलावां कानी ऊं बणायी ज्या सामान री स्टॉल लगायी ज्यी। चूरु मांय ई आज ओ कार्यक्रम सरू व्हयो।

000

देश मांय ई साल रेलों रा सामान्य श्रेणी रा अढाई हजार डिब्बा बणाया जावेला। रेल मंत्री अश्विनी वैष्णव भारतीय रेल रा गति शक्ति विश्वविद्यालय अर हवाई जहाज बणावण वाळी कंपनी एयरबस बीचे एक करार माथे सही करण रा कार्यक्रम मांय आ जाणकारी दीनी। वे बतायो के ई पाछे ऐड़ा 10 हजार और डिब्बा बणाया जावेला। वैष्णव कह्यो के सरकार रो खास ध्यान माली तौर ऊं कमजोर अर मझला दर्जा रा तबका री जनता री जरूरतां पूरी करण माथे है। रेल मंत्री बतायो के ई साल उनाळा मांय रेलवे करीब 10 हजार खास गाड़ियां चलाई।

000

प्रधानमंत्री नरेंद्र मोदी ओलिम्पिक खेलां मांय सिरकत करण सारु पेरिस जा रह्या भारत रा खिलाड़ियां सागे आज मुलाकात कीनी। ई मौके प्रधानमंत्री भरोसो जतायो के भारत रा खिलाड़ी आं खेलां मांय देश रो मान बधावेला। मोदी कह्यो के ओलिम्पिक न सिर्फ जीतण रो बल्कि सीखण रो ई मौको है। वे एथलीटां री करडी मेहनत री सराहवणा रिता थकां कह्यो के म्हाने आगे बढ़ण अर जीतण सारु पक्को संकल्प लेवणो व्हेला।

000

मुख्यमंत्री भजनलाल शर्मा कह्यो है के राज्य सरकार गेहणा ऊं जुड़्या उद्योग ने बधावो देवण अर इण ऊं जुड़्या कारोबारियां सारु काम आसान बणावण बाबत लगातार काम कर रही है। वे आज ज्वैलरी एसोसिएशन कानी ऊं आज जयपुर मांय रत्नां अर गेहणां री प्रदर्शनी जस-2024 रा उद्घाटन जळसा मांय बोल रह्या हा। वे कह्यो के जयपुर मांय बणायी ज्या गेहणा वां री खूबसूरती सारु आखी दुनिया मांय पिछाण्या जावे है। मुख्यमंत्री कह्यो के राज्य सरकार 'एक जिला एक उत्पाद' योजना रा तहत जयपुर मांय रत्न अर गेहणा ने शामिल कीना है। वे कह्यो के केन्द्र सरकार री मदद ऊं जयपुर मांय जेम्स एण्ड ज्वैलरी पार्क बणायो जावेला, जिण ऊं 1 नौकरी-धंधा रा एक लाख ऊं बत्ता मौका मिलेला।

000

शिक्षा मंत्री मदन दिलावर आज जयपुर मांय राखी ज्या राज्य स्तर रा कार्यक्रम मांय सरकारी स्कूलां रा बच्चां ने मुफ्त किताबां मुहैया करावण रा कार्यक्रम री सरूआत कीनी। ई कार्यक्रम रा तहत प्रदेश री 66 हजार सरकारी स्कूलां रा बच्चां ने मुफ्त पाठ्य सामग्री दी जावेला। ई मौके शिक्षा मंत्री राज्य पाठ्य पुस्तक मण्डल ने विद्यार्थियां ने कोर्स री किताबां बेगी ऊं बेगी मुहैया करावण बाबत कह्यो। जळसा मांय प्री-प्राइमरी ऊं 12 वीं कक्षा ताई रा विद्यार्थियां ने कोर्स री किताबां मुफ्त मुहैया करायी ज्यी। जयपुर कने जमवारामगढ़ मांय ई मुफ्त किताबां मुहैया करावण सारु कार्यक्रम राखी ज्यो। सरहदी जिला जैसलमेर रा अमर शहीद सागरमल गोपा उच्च माध्यमिक विद्यालय मांय किताबां मुफ्त देवण रो कार्यक्रम राखी ज्यो।

000

प्रदेश मांय जलदाय विभाग री ओर ऊं एक लाख पौधा रोप्या जावेला। जलदाय मंत्री कन्हैयालाल आज जयपुर रा जल भवन मांय पौधा रोप र ई अभियान री सरूआत कीनी। जलदाय मंत्री ई मौके लोगां ने पाणी बचावण अर पौधा रोपण री शपथ दिराई। मंत्री कह्यो के पाणी री मांग मांय बधोतरी ने ध्यान राखता थकां पानी बचावण रा बारा मांय जाग जगावणो जरूरी है। ई अभियान रा तैत जल भवन मांय करीब पांच सौ

छायादार अर फलदार पौधा लगाया जावेला। जलदाय विभाग प्रदेशभर रा संस्थानां अर दफतरां मांय एक लाख पौधा लगावणो तैय कीनो है। जलदाय मंत्री जल भवन मांय वेस्ट वॉटर ट्रीटमेंट प्लांट रो उद्घाटन ई कीनो। राज्य मांय कृषि विभाग री ओर ऊं ई एक लाख ऊं बत्ता पौधा रोप्या जावेला। कृषि आयुक्त कन्हैया लाल स्वामी बतायो के **एक व्यक्ति एक पेड़ और एक परिवार एक पेड़** अभियान रा तहत कृषि विभाग री ओर ऊं न्यारा-न्यारा जिलां मांय महकमा रा दफतरां अर दूजी ठौड़ां पौधा रोप्या जावेला।

000

नीट-पीजी प्रवेश परीक्षा 2024 11 अगस्त ने दो पारियां मांय व्हेला। आज ई परीक्षा रो नुवा कार्यक्रम जारी कर दियो ज्यो। लारला महीना व्हेवण वाळी आ परीक्षा तारीख ऊं एक दिन पैली टाळ दीरीजी ही।

000